

आकाषवाणी जयपुर-अजमेर
प्रादेशिक समाचार

- प्रदेश की सात विधानसभा सीटों के उपचुनाव के लिए नामांकन भरने का काम पूरा— 97 पर्चे भरे गये।
- प्रधान न्यायाधीश न्यायमूर्ति डी. वाई. चन्द्रचूड ने कहा —पिछले 75 वर्षों में सर्वोच्च न्यायालय वास्तविक अर्थों में लोक न्यायालय के रूप में सशक्त हुआ है।
- राज्यपाल हरिभाऊ बागडे ने शिक्षा के जरिये राष्ट्र और समाज के विकास के लिये काम करने पर जोर दिया।
- प्रदेश के विभिन्न जिलों में स्वच्छ भारत—स्वस्थ भारत थीम पर फिट इण्डिया फ्रीडम रन 5.0 आयोजित।

000

राज्य की सात विधानसभा सीटों के उपचुनाव के लिये नामांकन भरने का काम आज पूरा हो गया है। निर्वाचन विभाग द्वारा दी गई जानकारी के अनुसार दौसा, झुन्झुनू, देवली—उनियारा, खींवसर, सलूमबर, चौरासी और रामगढ़ सीट के लिये हो रहे उपचुनाव के वास्ते 97 नामांकन पत्र भरे गये हैं। सबसे ज्यादा 21—21 नामांकन पत्र दौसा और झुन्झुनू सीट के लिए भरे गये हैं। इस उपचुनाव में कांग्रेस की ओर से रेशम मीणा ने सलूमबर से, दीनदयाल ने दौसा से, कस्तूर चंद मीणा ने देवली—उनियारा से, अमित ओला ने झुन्झुनू से, सवाईसिंह चौधरी खींवसर से और आर्यन जुबेर ने रामगढ़ से नामदजगी के पर्चे दाखिल किये। इसी तरह भाजपा की ओर से शान्ता अमृत लाल मीणा ने सलूमबर से, कारीलाल नानोमा ने चौरासी से, जगमोहन ने दौसा से, राजेन्द्र ने देवली—उनियारा से, राजेन्द्र सिंह भाम्भू ने झुन्झुनू से, रेवन्तराम ने खींवसर से और सुखवंत सिंह ने रामगढ़ से नामांकन दाखिल किया है। खींवसर से राष्ट्रीय लोकतांत्रिक पार्टी की उम्मीदवार कनिका और भारत आदिवासी पार्टी की ओर से अनिल कुमार कटारा ने पर्चा भरा है। आज कई उम्मीदवारों ने नामांकन भरने से पहले रैली निकाली।

नामांकन पत्रों की जांच 28 अक्टूबर को होगी और नाम वापस लेने की आखिरी तारीख 30 अक्टूबर है। मतदान 13 नवम्बर को होगा। 23 नवम्बर को वोटों की गिनती की जाएगी। इस बीच उपचुनाव के लिये प्रचार में तेजी आती जा रही है। भाजपा और कांग्रेस के प्रत्याशियों के अलावा अन्य उम्मीदवार भी चुनाव प्रचार में जुट गये हैं। आज भाजपा की ओर से मुख्यमंत्री भजन लाल शर्मा ने चौरासी क्षेत्र में जनसभा की। वहीं कांग्रेस की तरफ से पूर्व मुख्यमंत्री अशोक गहलोत और पार्टी के प्रदेश अध्यक्ष गोविन्द सिंह डोटासरा ने दौसा में जनसभा को सम्बोधित किया।

000

प्रधान न्यायाधीश न्यायमूर्ति डी. वाई. चंद्रचूड़ ने कहा है कि पिछले 75 वर्षों में सर्वोच्च न्यायालय वास्तविक अर्थों में लोक न्यायालय के रूप में सशक्त हुआ है। उन्होंने कहा कि देश की शीर्ष अदालत द्वारा लोक न्यायालय के रूप में सेवा करने का यह उदाहरण विश्व में कहीं और नहीं है। सर्वोच्च न्यायालय के 75 वर्ष पूरे होने के उपलक्ष्य में आकाशवाणी समाचार के साथ विशेष साक्षात्कार में मुख्य न्यायाधीश ने विभिन्न विषयों पर अपने विचार साझा किए। न्यायमूर्ति चंद्रचूड़ ने बताया कि दिव्यांगों के लिए न्यायालयों को सुलभ बनाने के विभिन्न उपाय किए गए हैं। उन्होंने कहा कि पहली बार सर्वोच्च न्यायालय ने बोलने और सुनने में अक्षम वकीलों को सांकेतिक भाषा जानने वाले दुभाषिये उपलब्ध कराने की शुरुआत की है।

प्रधान न्यायाधीश ने आकाशवाणी से एक प्रस्तुतकर्ता के रूप में कार्यक्रम करने की अपनी यादें भी साझा कीं। न्यायमूर्ति डी. वाई. चंद्रचूड़ के साथ यह साक्षात्कार आकाशवाणी के एफ एम गोल्ड और अतिरिक्त मीटरों पर आज रात साढ़े 9 बजे प्रसारित होगा। यह कार्यक्रम आकाशवाणी समाचार के सोशल मीडिया प्लेटफॉर्म तथा वेबसाइट दमेवदंपतण्णवअण्णद और छमूव्द।प् चच पर भी उपलब्ध रहेगा।

000

केंद्रीय स्वास्थ्य और परिवार कल्याण मंत्री जगत प्रकाश नड्डा ने कहा है कि नरेंद्र मोदी सरकार ने देश में स्वास्थ्य सेवा के बुनियादी ढांचे में सुधार के लिए कई पहल की हैं। श्री नड्डा ने कहा कि सरकार ने स्वास्थ्य सेवा के लिए समग्र दृष्टिकोण अपनाया है और अब यह देश का महत्वपूर्ण क्षेत्र है।

वे नई दिल्ली में यूनिवर्सिटी कॉलेज ऑफ मेडिकल साइंसेज के 53वें स्थापना दिवस और दीक्षांत समारोह को संबोधित कर रहे थे। श्री नड्डा ने बताया कि पहले देश में केवल छह अखिल भारतीय आयुर्विज्ञान संस्थान थे और वर्तमान में यह संख्या 22 हो गई है। उन्होंने कहा, देश के विभिन्न हिस्सों में एम्स की स्थापना करके सरकार ने क्षेत्रीय असंतुलन दूर किया है और तीन स्तर की उन्नत देखभाल स्वास्थ्य सुविधाएं उपलब्ध कराई हैं। उन्होंने कहा कि देश में पिछले दस वर्षों में मेडिकल कॉलेजों में एमबीबीएस और स्नातकोत्तर सीटों में भारी बढ़ोतरी देखी गई है। श्री नड्डा ने बताया कि सरकार ने अगले पांच वर्षों में 75 हजार और मेडिकल सीटें जोड़ने का फैसला किया है।

000

कौशल विकास और उद्यमशीलता मंत्रालय ने कृत्रिम बुद्धिमत्ता-एआई में सहयोग के लिए और राष्ट्रीय कौशल प्रशिक्षण संस्थानों में 5 उत्कृष्टता केंद्रों की स्थापना के लिए मेटा के साथ साझेदारी की है। इसमें जोधपुर सहित देश भर में 5 स्थानों पर उत्कृष्टता केंद्र स्थापित किए जाएंगे। उत्कृष्टता केंद्रों पर मेटा के ओपन-सोर्स लामा मॉडल द्वारा संचालित एक अभिनव एआई-चैटबॉट विकसित किया जाएगा। यह स्किल इंडिया डिजिटल एसआईडी पोर्टल पर शिक्षार्थियों के अनुभव को बढ़ाएगा। एसआईडी पोर्टल में एकीकृत

किया जाने वाला चैटबॉट उपयोगकर्ताओं को 24 घंटे सहायता देता है। चैटबॉट अंग्रेजी, हिंदी और हिंग्लिश के साथ-साथ आवाज क्षमताओं को सक्षम बनाएगा। इससे यह पूरे भारत में विभिन्न प्रकार के उपयोगकर्ताओं के लिए अधिक सुलभ हो जाएगा।

000

राज्यपाल हरिभाऊ बागडे ने शिक्षा के जरिए राष्ट्र और समाज के विकास के लिए काम करने पर जोर दिया है। श्री बागडे आज जयपुर के एक निजी विश्वविद्यालय के दीक्षान्त समारोह को संबोधित कर रहे थे। उन्होंने प्राचीन तक्षशिला और नालंदा विश्वविद्यालयों की चर्चा करते हुए कहा कि वहां पर किसी एक विषय की नहीं बल्कि सभी विषयों में पढ़ाई होती थी। नई शिक्षा नीति में भी इसी पर जोर दिया गया है कि विद्यार्थी सभी विषयों में दक्षता हासिल करें। राज्यपाल ने विश्वविद्यालयों द्वारा भारत की ज्ञान परंपरा को और बढ़ाये जाने पर जोर दिया। राज्यपाल ने 'जयपुर डायलॉग 2024' के वार्षिक समारोह को संबोधित करते हुए कहा कि यह समय हमारी सांस्कृतिक और सभ्यतागत जड़ों की ओर लौटने का है। उन्होंने प्राचीन भारत के वैश्विक व्यापार का केंद्र रहने की चर्चा करते हुए कहा कि प्रधानमंत्री ने 'आत्मनिर्भर भारत' की दृष्टि इसी संदर्भ में दी है। राज्यपाल ने कहा कि भविष्य के 'विकसित भारत' के निर्माण के लिए सभी मिलकर काम करें।

000

करौली में आज जिला स्तरीय इन्वेस्टर्स मीट का आयोजन किया गया। इस दौरान प्रभारी मंत्री जवाहर सिंह बेढम, विधायक दर्शन सिंह गुर्जर और हंसराज मीणा तथा प्रभारी सचिव आशुतोष पेडणेकर भी मौजूद रहे। इन्वेस्टर समिट में 900 करोड़ रुपये से अधिक के एम ओ यू किये गये। प्रभारी मंत्री ने अपने सम्बोधन में प्रदेश सरकार द्वारा सभी निवेशकों को हर प्रकार की सहायता उपलब्ध कराने का भरोसा दिलाया। कोटपूतली-बहरोड़ में आयोजित निवेशक सम्मेलन में 11 हजार करोड़ रुपये के 122 एमओयू हुए हैं। सांसद राव राजेन्द्र सिंह ने कार्यक्रम का शुभारंभ किया। श्री सिंह ने कहा कि राजइजिंग राजस्थान समिट में आने वाले इन्वेस्टमेंट से स्थानीय स्तर पर युवाओं को रोजगार मिल सकेगा।

000

प्रदेश के विभिन्न जिलों में आज "स्वच्छ भारत स्वस्थ भारत थीम" पर फिट इण्डिया फ्रीडम रन 5.0 का आयोजन किया गया। झालावाड़ में यह दौड़ मिनी सचिवालय से शुरू होकर मंगलपुरा टेक, घण्टाघर चौराहा, निर्भय सिंह सर्किल होती हुई वापस मिनी सचिवालय पहुंचकर सम्पन्न हुई। इस दौरान सभी प्रतिभागियों को स्वच्छता की शपथ भी दिलाई गई। जोधपुर में संसदीय कार्य मंत्री जोगाराम पटेल ने उम्मेद स्टेडियम से हरी झंडी दिखाकर दौड़ को खाना किया। संसदीय कार्य मंत्री ने कहा कि हम सभी

स्वच्छ और फिट इंडिया का संकल्प लेकर स्वच्छ और स्वस्थ समाज का निर्माण करेंगे। बाड़मेर में मल्लीनाथ चौराहे से हाई स्कूल तक एकता दौड़ आयोजित की गई। जिला प्रमुख महेन्द्र चौधरी ने हरी झंडी दिखाकर एकता दौड़ को रवाना किया। सवाईमाधोपुर जिला मुख्यालय पर स्वच्छता और स्वास्थ्य थीम पर आयोजित फिट-इंडिया मैराथन को जिला प्रमुख सुदामा मीणा ने हरी झंडी दिखाकर रवाना किया। इसमें स्कूली विद्यार्थी, खिलाड़ी, अधिकारी, कर्मचारी, जनप्रतिनिधि, और आमजन शामिल हुए। हनुमानगढ़ में जिला कलेक्टर कानाराम ने दौड़ को हरी झण्डी दिखाकर रवाना किया।

इस मौके पर जिला कलेक्टर ने स्वस्थ जीवन जीने और नशे से दूर रहने की शपथ दिलाई। प्रतापगढ़ में फ्रीडम रन में विद्यार्थियों, अधिकारियों और पुलिस के जवानों ने भाग लिया।

000

श्रीगंगानगर में आज शौर्य चक्र विजेता शहीद मेजर भूपेन्द्र सिंह की प्रतिमा का अनावरण किया गया। समारोह में सेना की ओर से बारह अन्य शहीद सैनिकों के परिवारों को स्मृति चिह्न देकर सम्मानित किया गया। शहीद मेजर भूपेन्द्र सिंह की बेटी और अभिनेत्री निमरत कौर ने बताया कि सेना की ओर से शहीद सैनिक परिवारों को काफी सहायता दी जा रही है। गौरतलब है कि मेजर सिंह 1994 में जम्मू-कश्मीर में पद स्थापित थे और उन्हें पहलगाम रोड पर पुलों के निर्माण का कार्य सौंपा गया था। इसी दौरान एक आतंकी संगठन ने उनका अपहरण कर लिया था और वे वीरगति को प्राप्त हो गये।

000

डीग में आज कृषि विभाग की ओर से राष्ट्रीय खाद्य तेल मिशन— तिलहन योजना के अंतर्गत कार्यशाला आयोजित की गई। कार्यशाला में 100 से अधिक किसानों ने भाग लिया। संयुक्त निदेशक योगेश कुमार शर्मा ने किसानों से फसल बुवाई से पहले कृषि विशेषज्ञों से बात करने की अपील की। कार्यशाला में किसानों को मिट्टी की स्थिति तथा खाद और बीज से संबंधित जानकारी लेने के लिए टोल फ्री नंबर 1551 के बारे में भी बताया गया। भरतपुर में भी किसानों के लिये इसी तरह की कार्यशाला आयोजित की गई। इसमें 100 से ज्यादा किसानों ने हिस्सा लिया। किसानों को अच्छी पैदावार के लिए समन्वित सिंचाई प्रबंधन, कीट प्रबंधन और पोषक तत्व प्रबंधन की विस्तार से जानकारी दी गई।

000